

నో థ్యాంక్స్

ఆ రోజు లంచ్ సమయంలో ఆ మహా భవంతిలో ఒక విచిత్రమైన ప్రశ్న వచ్చింది. ఏడంతస్తులలో ఉన్న ఆఫీసులలో పని చేస్తున్న అమ్మాయిలు పది పన్నెండు మంది కలసి, నాలుగో అంతస్తులోని ఒక క్యాంటీనులో కూచుని, భోజనం చేసేటప్పుడు 'అందరిలోకి ఎవరి బాస్ అందగాడు?' అనే ప్రశ్న వచ్చింది. కొన్ని పేర్లు అమ్మాయిల నోటి మీదుగా దొర్లాయి. యువకులు, బట్ట తల పెద్ద మనుషులు, నడి వయస్సు హెూదా గల అధికారులు, అందరిని గురించి సరదాగా మాట్లాడుకున్నారు.

ఆ మహా భవంతి పేరు 'దీప్తి టవర్స్'. ముపై నలభై ఆఫీసులు, కొన్ని క్వార్టర్లు, క్రింద గ్యారేజీలు, చూడడానికి అంతా అందంగా, ఆధునికంగా వుంటుంది. ప్రతి అంతస్తులో మొక్కల కుండీలు, ఎర్రని వార తివాచీలు, మంచి సంగీతంతో, సుగంధాలతో పై అంతస్తుల్లోకి చిరునవ్వుతో మనుషులను చేరవేసే రెండు లిఫ్టులు. అల్లాంటి చోట ఏ పని చేసినా గొప్పే.

సుదీర్ఘ చర్చల అనంతరం, 'కిశోర్ కనస్ట్రక్షన్ కంపెనీ జనరల్ మేనేజర్ ఆదిత్య కిరణ్ అందరిలోకి అందగాడని ఓటు వేశారు యువతులు. వెంటనే ఆయన కార్యదర్శి ఇందుబాలని అభినందించారు అందరూ. నలభై సంవత్సరాలు దగ్గర పడుతున్నా ముపై ఏళ్ల గంధర్వ పురుషునిలా ఆకర్షణ ఉట్టిపడుతుండే స్వరూపం, చదువు, సంస్కారం, పెద్ద జీతం, మర్యాద గల పెద్ద మనిషి అని ఏకగ్రీవంగా అంగీకరించారు.

ఇంకేం! 'మిస్టర్ దీప్తి టవర్స్' దగ్గర పని చేస్తున్న ఇందుబాల ఎంతో అదృష్టవంతురాలని పొగిడి ఆమె దగ్గర వెంటనే చాక్లెట్లు, ఫస్టు తర్వాత ఐస్క్రీం వాగ్దానం పుచ్చుకున్నారు. ఆ పన్నెండు మందిలోనూ కొంచెం మానవత్వం ఉన్న మనిషి జ్యోతి. "పోండె! ఆయన గారికి పెళ్లయిపోయింది. ఒకరో ఇద్దరో పిల్లలు కూడా. ఆయన అందంగా ఉంటే మన అమ్మాయికి ఏం లాభం!" అని ఒక పాయింటు ప్రస్తావించింది.

ఇందుబాలకి వెంటనే ఈ మాట నచ్చింది. "ఔనరా! ఆయన అందగాడని అందలానికి ఎత్తితే నాకు ఇంక్రిమెంటు కాదు కదా, ఒక కప్పు టీ అయినా అదనంగా ఇస్తారా? అందుకే మీ అందరికి ఈ చాక్లెట్లతో పార్టీ సరి" అని చెప్పేసింది.

అందరూ నవ్వుకొన్నారు. లేచి ఎవరి ఆఫీసుకు వాళ్ళు వెళ్ళారు.

ఆరోజు ఆదిత్య కిరణ్ దగ్గర డిక్టేషన్ తీసుకుంటున్న ఇందుబాల, తలెత్తి ఈయన నిజంగా 'మిస్టర్ దీప్తి టవర్స్' బిరుదుకి తగిన వాడేనా అన్నట్లుగా నిశితంగా చూసింది. షేవింగు వలన వచ్చిన ఆకుపచ్చదనం

మినహా చెవుల దగ్గర నుంచి నుదుటి పై వరకు ఎంత మెరుపు ఆరోగ్యమైన పసిమి రంగు, పొడుగాటి కనురెప్పలు, కళ్లజోడులో దాక్కోలేక వాలిపోతున్నట్లున్న చూపులు - 'అయ్యబాబోయ్!' అనుకుంది సినిమా ఫక్కిలో ఇందుబాల.

పావుగంట, అరగంట, గంట కూడా ఆయన గదిలో కూచుని ఉత్తరాలు డిక్టేషను తీసుకోవడం రోజువారీ కార్యక్రమం ఆమెకి. ఎవ్వరికీ తెలియకూడని విషయమైతే, ఆ పక్కనే ఉన్న కాబిన్‌లో కూచుని టైపు చేసి ఇవ్వడం - 'ఎస్ సార్!' అంటూ ఆయన ఆదేశించినట్లు టెలిఫోన్, ఫాక్సు సందేశాలు అందించడం, నంబర్లు గుర్తుంచుకొని, క్షణాలలో ఆయన కోరిన కనెక్షన్లు తెప్పించడం, విమానాల టికెట్లు కొనిపించడం, ఇవన్నీ చేసేటప్పుడు ఇందుబాల ఇంకా పరిశీలించింది కేవలం 'ఆయనకి బిరుదు ఇవ్వడం సముచితమేనా' అని తేల్చుకోవడానికి. మామూలుగా ఆమె ఎవరి వంకా తేరిపార చూడదు. అవసరం మించి ఒక్క మాట కూడా మాట్లాడదు. కృత్రిమంగా నవ్వుదు. ఏ సందర్భంలోనూ వెకిలితనం, చవుకబారుతనం ఆమెలో కానరావు. ఇరవై ఎనిమిది సంవత్సరాల వయస్సు ఉన్నా పెళ్లి కాలేదంటే కారణం తగిన మనిషి దొరకకపోవడమే.

కూతురు పెళ్లి ఆలస్యం అయిపోతోందని అమ్మ, నాన్న గొడవ పడుతున్నారు. ముప్పై రెండేళ్ల అన్నయ్య తనూ పెళ్లి చేసుకోకుండా చెల్లెలికి సంబంధం కుదిరే వరకు ఆగుతున్నాడు. అతనికి చాలా సంబంధాలు వస్తున్నాయి. కానీ చెల్లెలి పెళ్లి అయితేనే గానీ చేసుకోనని గట్టిగా చెప్పవలసి వస్తోంది.

బి.కామ్., టైపు, షార్టుహాండు వగైరా కోర్సులు పాసు కావడం వల్ల పేరున్న కంపెనీలో మంచి జీతంతో ఉద్యోగం దొరికింది. దీనితో ఇండు తన జీవితం మంచి మలుపు తిరిగిందని తృప్తి పడింది. అమ్మ, నాన్న మాత్రం అంతగా తృప్తి పడలేదు. ఈనాటికీ కూతురు ఒక కొత్త చీరె కట్టుకున్నా తలలో పొందికగా పూలు పెట్టుకున్నా ఒక నిట్టూర్పుతో చూస్తుంది అమ్మ.

ప్రతి వారం పేపర్లన్నిటిలో వివాహ ప్రకటనలు చూస్తూ, నాన్న పనికి వచ్చేవి పెన్సిలుతో గుర్తు పెట్టి, ఆ పూటే కవర్లు వ్రాసి పడేస్తుంటారు. ఆయన అతి పరిశీలనగా పేపరు చదివి, అమ్మతో కంఠం తగ్గించి మాట్లాడే పద్ధతి, ఇండుకి చాలా పరిచితం. 'మళ్లీ పెళ్లి చూపులా! అయినప్పుడే అవుతుందిలే' లాంటి మాటలు అంటూ ఉంటుంది. ఆ పెడసరం మాటలు అమ్మకి ఇష్టం ఉండవు. ఈసడింపుగా చూస్తుంది.

రోజులు సాఫీగా గడవడం లేదు. రోజు రోజుకూ ఇండు పెళ్లి సంబంధాల అన్వేషణ మధ్యలోనే వైఫల్యాలు, నిట్టూర్పులు, నిరాశలు, ఉద్యోగం మానేసి ఇంటి పట్టున ఉండు, కాస్త నవనవలాడతావు' అని అమ్మ సాధింపులూ, ఏవీ పట్టించుకోకుండా ఇండు ఆఫీసుకి వెడుతూనే ఉంది. సోమవారం ఉదయమూ అలాగే వెళ్లింది.

పార్కింగు స్థలంలో ఆదిత్యగారి గంధం రంగు 'మారుతి' కారు కనపడలేదు ఆమెకి. ఎందుకనో అనుకుంటూ లిఫ్టులోకి ప్రవేశించింది. లిఫ్టు అబ్బాయి, "మేడమ్! మీ ఎం.డి. గారి భార్యకి చాలా సీరియస్ జబ్బు. తెలియదా మీకు?" అన్నాడు.

ఇండుకి ఒక్కసారి షాక్. గబ గబ గుండె కొట్టుకోవడం, చేతులు వణకడం, ముఖం పాలిపోవడం - అన్నీ ఆమె ఆరో అంతస్తుకి చేరేలోపే జరిగాయి. ఏం జరిగింది, ఆమె ఎక్కడున్నారు, ఎవరు చెప్పారు లాంటి ప్రశ్నలు అడగలేకపోతుంది ఆమె. ఆఫీసులోకి అడుగు పెట్టేసరికే అయిదారుగురు ఉద్యోగులు నిలబడి మాట్లాడుకుంటున్నారు.

"ఇండు! ఎం.డి. గారి భార్యకి ఉన్నట్లుండి జబ్బు చేసిందే. బ్రెయిన్ ట్యూమరు అనుకుంటున్నారు. ఆస్పత్రిలో చేర్చారుట. నువ్వెళ్లి చూడలేదా?" అన్నారు ఒకరు.

ఇండు కూలబడింది "లేదు" అన్నది మెల్లిగా.

“అదేమిటండీ. మీరు కూలబడి పోతున్నారు?” అని ఒకామె వచ్చి పక్కన నిలబడింది. మంచి నీళ్లు ఇచ్చారు. అవి కూడా తాగలేకపోతోంది. కళ్లలో నీళ్లు తిరిగి మరుక్షణమే పెద్ద బొట్లుగా బుగ్గల మీద నుంచి కారసాగాయి.

“మిస్ బాల ఎంతో అప్ సెట్ అయినారు. ఆయన ఈమెకి బంధువా?” అన్నది మరొకామె.

తమాయించుకుని తెప్పరిల్లి, తల అడ్డంగా ఊపి, “ఎవరినైనా చూడనిస్తున్నారా?” అన్నది.

“లేదండీ! అదేగా గొడవ! ప్యూన్ శేఖర్ నిన్ననే వెళ్లాడు. శనివారం రాత్రి జబ్బు చేసిందిట. పెద్ద వాంతులు, తలనొప్పి, స్పృహ తప్పిపోవడం, అన్నీ గంటలోపే జరిగాయిట” అని వర్ణిస్తూ చెప్పాడు ఒకతను.

“ఇందూ! మీ ఫ్రెండు జ్యోతి దగ్గరికి నిన్ను పంపించి వస్తాను” అన్నది టైపిస్టు.

“వద్దులే! శనివారం మధ్యాహ్నం కొన్ని అర్జంటు కాగితాలు ఇచ్చారు ఆయన. అవి పూర్తి చేస్తాను” అని ఆదిత్య గది వేపు వెళ్లింది. తలుపు తెరవడానికి చేతులు వణుకుతున్నాయి. బుర్ర పనిచేయడం లేదు. ‘అంత మంచి మనిషికి అంత కష్టం వచ్చిందా? ఆమె ఎలా ఉన్నదో! ఆయన ఏమై పోతున్నాడో! పిల్లలు ఎంత ఏడుస్తున్నారో! ఆవిడ అసలు బ్రతుకుతుందా!’

గుండె లోపల ఏదో గుభిల్లుమన్నట్టైంది ఇందుకి. పనిచేయలేకపోతోంది. తలుపు తెరుచుకుని జ్యోతి వచ్చింది. “ఏమిటే, నువ్వు కన్నీరు మున్నీరయి పోతున్నావుట?” అన్నది.

ఆఫీసులో వాళ్లు జ్యోతికి ఫోను చేసి రమ్మన్నారన్నమాట.

మిత్రులిద్దరూ కొంత సేపు సంప్రదించుకొని ఆస్పత్రికి ఫోను చేశారు. పేషెంటు ఇంటెన్సివ్ కేర్ యూనిట్ లో వుంది. ఎవ్వరినీ రానివ్వరు. ‘ఆదిత్య గారితో మాట్లాడతారా’ ‘వద్దు - వద్దు’ అని పెట్టేసింది ఇందు ఫోను.

“వెళ్లి చూడాలని వున్నదే!” అన్నది బిక్కగా.

“చూడనివ్వరు కదా! వరండాలు చూసి వచ్చేదేమిటి?” అన్నది జ్యోతి.

“ఆమెను కాదు” అన్నది తలవంచి.

“ఓహో! ఆదిత్య గారినా! పలుకరించాలని ఉందా? పద పోదాం” అని జ్యోతి లేచింది.

ఇందు సెలవు చీటీ వ్రాసి పెట్టింది ఆయన బల్లమీద. అది తన స్వంత పనేగా అనుకుని.

ఆరోజు మాత్రమే గడిచింది. ఆ మరునాటికి ఆమె లేదు. కళ్లు తెరచి చూడకుండా, తుది మాటలైనా చెప్పకుండా ఆదిత్యనీ, ఇద్దరు అబ్బాయిల్నీ వదిలేసి వెళ్లిపోయింది. ఇందు, జ్యోతి ఆ సమయంలో వారి కుటుంబంలోని సభ్యుల్లాగ మసిలారు. ఎంతో సాయం చేశారు. “వాళ్లతో మనకేమిటమ్మా సంబంధం” అని అమ్మ అంటున్నా వినక రోజూ ఉదయమే వెళ్లిపోయేది ఇందు. ఆమెకు తోడుగా జ్యోతి ఇంటి పనుల్లో జొరబడి, పిల్లల అవసరాలు చూస్తూ, చుట్టూల్లో కలసిపోయి, ఫోనులు, టెలిగ్రాములు, డ్రైవర్లకి పురమాయంపులు, ఆఫీసు అర్జెంటు వ్యవహారాలు, పరిష్కారాలు ఇల్లాగ వారింట్లో కనీసం పదిరోజులు మెంబరై పోయింది. కాస్సేపు ఆఫీసుకి వెళ్లి వచ్చేది. ఆయన గారి కార్యదర్శి ఎందుకింత కలివిడిగా వుందని ఎవ్వరూ అడగలేదు. ఆ సమయంలో ఆ మాత్రం నిలబడి సమర్థవంతంగా నాలుగు సంగతులు తెలిసికొని, నిర్వహించేవారు తక్కువ మంది ఉన్నారు ఆ కుటుంబంలో. అందుకే ఇందు మీద ఆదారపడింది చాలా వ్యవహారం.

కార్యక్రమాలన్నీ ముగిశాయి. పన్నెండో రోజు రాత్రి కాబోతుంటే వంటరిగా కూర్చున్న ఆదిత్య దగ్గరికి వెళ్లింది ఇందు. ఆయన కళ్లు మూసుకుని ఉన్నాడు. “నేనింక వెడతాను సార్!” అన్నది.

ఆయన కళ్లు తెరవకుండానే తలూపాడు. బయటకు వచ్చి బస్సు కోసం కాసేపు చూసి ఆటో ఎక్కింది. ‘వెడుతున్నావా’ అని గాని, ‘కారులో వెళ్లు’ అని గానీ, ‘ఎవరన్నా ఆటో ఎక్కిస్తారు ఉండు’ అని గాని

అనలేదాయన. అలా అంటూ కృతజ్ఞతలు చెప్పాలని ఆమెలో చిన్న ఆలోచన రాగానే 'పోనీలే పాపం' అనుకుంటూ జాలి పడింది.

ఆ తర్వాత నుంచి ప్రతిరోజూ ఆదిత్య ఆఫీసుకి వస్తునే వున్నాడు. ఇందుబాల చురుగ్గా పనిచేస్తూనే ఉంది. భామలందరూ ఒకనాడు లంచ్ టైములో కూడినప్పుడు ఒకామె నోరు జారినట్లు "ఏమోయ్! మిసెస్ దీప్తి టవర్సు" అంటూ పలుకరించింది.

ఇందుబాలకి ముఖం ఎర్రబడిపోయింది. అది కోపం కాదు. నిర్ఘాంత పోవటం కాదు. తీవ్రంగా మనస్సుకి గాయం తగలడం కాదు. కాఫీ తాగుతున్న వారు నిశ్శబ్దమై పోయారు.

జ్యోతి ముందుగా తేరుకుని "ఏమిటి ఆ సిల్లీమాటలు! జోక్ గా అనే మాటేనా అదీ?" అన్నది. ఆ మాట అన్న అమ్మాయి కూడా రెట్టించకుండా "సారీ! ఆదిత్య గారి భార్య పోవడం చాలా విచారకరం. కానీ నాకు ఎందుకో అట్లాంటి ఐడియా వచ్చేసింది. సారీ ఇందూ!" అంటూ ఆమె చేతులు పట్టుకుంది.

లంచ్ ముగించుకొని అందరూ వెడుతోంటే జ్యోతి ఇందుబాల దగ్గరగా వచ్చి "సాయంత్రం మా ఆఫీసుకి రా" అన్నది.

సాయంత్రమైంది. ఒకమ్మాయి నోరు జారి అన్న మాటను సీరియస్ గా విశ్లేషించి "ఏమో, ఆయనంటే అంతగొప్ప ఇష్టం నీకు. ప్లిలర్ని హాస్టలుకి పంపేశారు. మహా అయితే నీకంటే పది, పన్నెండేళ్ల పెద్ద" అని ఆరంభించింది ఆ విషయాన్ని.

"ఏమిటే ఆ మాటలూ?" అని ఇందు గావుకేక పెట్టలేదు. "ఛీ రెండో పెళ్లా, నలభయ్యో పడి చేరిన వాడిని, ఇద్దరు పిల్లల తండ్రినా, నాకు పెళ్లి కాక ఏడుస్తున్నాననుకుంటున్నావా?" లాంటి పొటుకు మాటలేవీ అనలేదు. ఆలోచిస్తున్నట్లు ఊరుకుంది. ఆదిత్య కిరణ్ వంటి సత్పురుషునికి రెండో భార్యగానైనా దగ్గర కావడం బాగానే ఉంటుంది. రోజంతా ఆ సుందర మూర్తిని చూస్తూ, జీవితం పంచుకుని తోడు నీడగా ఐక్యమై పోవడం. చాలా బాగుంటుంది. కానీ ఎవరు ఆయనతో చెప్పేవారు. అమ్మ నాన్నకి చెబితే అంత గతిలేని వాళ్లమా అని బావురుమని ఏడ్చేస్తారు.

జ్యోతి ఆ పెద్దరికం తన మీద వేసుకుంది. ఆమెకి పెళ్లయింది. వాళ్లాయన కూడా దీప్తిటవర్సు లోనే మరో కంపెనీలో పని చేస్తాడు. ఎం.డి.గారి భార్యలాగా ఇందూజీవితం ఎలా ఉండవచ్చునో జ్యోతి వర్ణించసాగింది. ఇదివరకే ఇందు మనస్సులో ప్రవేశించిన ఆదిత్య, స్థిరమైన దైవంగా ప్రతిష్ఠితమై పోతున్నాడు.

ఆ రాత్రే జ్యోతి, వాళ్లాయన ఆయననింకి వెళ్లి మాట్లాడారు. ఆదిత్యగారి పెద్దబ్బాయి పన్నెండవ తరగతి, రెండో వాడు పదవ తరగతి. ఇద్దరూ హాస్టలులో ఉన్నారు. వేసవిలో భార్య పోయాక సెలవులు కాగానే ఇద్దర్నీ పంపేశాడాయన. ఇంట్లో ఆడ దిక్కులేదు. ఆలోచించి నాలుగు రోజులకు చెప్తానన్నాడు ఆదిత్య.

ఆ నాలుగు రోజులూ ఇందు పరిస్థితి వర్ణనాతీతం. ఆదిత్యని చూస్తే మనస్సు పులకరించి పోతోంది. 'నీకు ఇష్టమేనా?' అని అడగలేదు ఆయన చిరునవ్వు కూడా చేతకానట్లు ఆఫీసు పని చెప్పటం. ఆమె చేసుకుని పోవడం. "ఏమిటి ఈయన రాయా, మొండి మనిషా. జితేంద్రియుడా" అని అనుమానం వస్తోంది ఇందుకి.

రాత్రి, పగలు ఆమెకి కలలే! గంధపు రంగు మారుతీ కారు, చక్కని తోటలో బంగళా, ఒంటరిగా తనూ, ఆదిత్యా! అమర్చి ఉంచిన ఆ ఇంట్లో ప్రవేశించడం, ఆయన హృదయేశ్వరిగా నిలిచిపోవడం ఇవే కలలు. సినిమాల్లో తను చూసిన సముద్ర తీరం. ఊటీ, కాశ్మీరు దృశ్యాల్లో ఆ నవమన్మథుని చెంతనే తను. ఉద్యోగం మానెయ్యాలా? ఎందుకు? రోజూ ఆయనతో కలిసి ఆఫీసుకి రావచ్చును. సెలవులకి పిల్లలు వస్తే కాస్త వండి పెట్టి, స్నేహితుల్లాగ ఆదరించాలి వాళ్లకి అన్నం తినిపించాలా, బట్టలు తొడగాలా, ఏమీ అవసరం లేదు.

సాయంకాలమైంది. ఆఫీసు ఖాళీ అయిపోతోంది. ఆరో అంతస్తులోని ఆదిత్య కిరణ్ గదిలోంచి ఎంతో అందంగా నగర దృశ్యం కనిపిస్తుంది. అక్కడ నిలబడి నగరం వంక చూస్తూ ఆయన ఎప్పుడూ సమయం వృధా చేసుకోడు. కానీ ఈరోజు నిలబడ్డాడు. ఎంత సౌష్ఠవమైన విగ్రహం.

ఇందు కాగితాలు సర్దేసి “సార్! నేను వెళ్ళనా?” అన్నది.

ఆయన వెనక్కి తిరిగి, కొంచెం ముందుకి వచ్చి, ఆమె వంక చూశాడు. ఒళ్లు రులు మనడమో, తీవ్ర బాధతో జివ్వు మనడమో ఏమిటో గానీ, ఇందు కళ్లు వాల్చింది. “మిస్ ఇందుబాలా! ఈ కవరు అంటించి పోస్టులో వేస్తారా?” అని కవరు ఆమె చేతికిచ్చాడు. అది ఆయన కొడుకు పేర వ్రాసిన ఉత్తరం. “తెరిచే వుంది. మీరు చదవాలనే అలా ఇస్తున్నాను” అన్నాడు. ‘సరే.. సరే..’ అని పెదవులు కదలకుండా చెప్పి బ్యాగులో పెట్టుకుంది. “మన పెళ్లి సంగతి వ్రాశారా సార్!” అని వెర్రి ముఖంతో అడుగలేదు. ఆయన ఆజ్ఞాపించడం, తను వినడం ఎప్పుడూ అదేగా జరిగేది!

ఇంటికి వెళ్లకుండా, దగ్గర్లో ఉన్న పార్కుకి వెళ్లింది ఇందు. ఒక గుబురు చాటున కూర్చుని ఉత్తరం విప్పింది.

“మైడియర్ పెదబాబూ!” అని ప్రారంభించి కుశల ప్రశ్నలైనాక, “నీకొక ముఖ్యమైన సంగతి వ్రాస్తున్నాను. చిన్న వాడివైనా వివేకం కలవాడివి కనుక, జాగ్రత్తగా చదివి అర్థం చేసుకో. అమ్మ పోయి నాలుగు నెలలైంది. మీరిద్దరూ తల్లిలేని పిల్లలైనారు. ఈ మాటే చాలు ప్రతి ఒక్కరికీ కడుపు కోసే గుబులు కలగడానికి. ఇంట్లో మీ భోజనం, సౌకర్యాలు చూచే బామ్మ, అమ్మమ్మ, అత్తయ్యలు ఎవరూ లేరు కనుక మిమ్మల్ని హాస్టలుకి పంపాను. అలా పంపడానికి నేను ఎంత బాధ పడ్డానో మీకు తెలుసు.

“నాదగ్గర పనిచేస్తున్న మిస్ ఇందుబాలని నేను మళ్ళీపెళ్లి చేసుకుంటే బాగుంటుందని మిత్రులు వచ్చి నన్ను అడిగారు. ఆలోచించి చెబుతానన్నాను. కానీ నా ఆలోచన కంటే మీ ఆలోచన ముఖ్యం. వయస్సు చిన్నదైనా, పెద్ద అనుభవం, దుఃఖం ఎరిగిన వాడివి కనుక నీకీ సంగతి వ్రాస్తున్నాను. తమ్ముడికి అంతా బోధ పరచు నీకు అవసరమనిపిస్తే! మీ ఇద్దరి నిర్ణయమే నాకు సమ్మతమవుతుందని గుర్తుంచుకో.

“మీ అమ్మతో నాకు ఇరవై ఒకటవ సంవత్సరంలో పెళ్లయింది. నాకు ఇరవై నాలుగు నిండేసరికి మీరిద్దరూ పుట్టారు. ఆమె నిజంగా నా సహధర్మిణి. నా ఊపిరి, నా ప్రాణం, సుఖం, సంతోషం, ప్రేమతో ప్రతిధ్వనించే సంసారం.. అన్నీ ఆమెతోటే మాయమైనాయి. ఇంక అవి తిరిగి రావు. అనుక్షణం నా కళ్లముందే ఉండే ఆమె నాలో కలసిపోయింది గానీ ఏ లోకాలు వెళ్లలేదు అనుకుంటున్నాను.

“కానీ మీకు అమ్మ కావాలి. అమ్మలాగ అన్నీ అందిస్తూ లాలనగా చూసే వ్యక్తి కావాలి. నేను ఏమి తిన్నా ఫరవాలేదు. నా ఆరోగ్యం దెబ్బ తిన్నా ఫర్వాలేదు. డబ్బు సంపాదించి మీకు ఇవ్వగలిగే పరిస్థితి ఉంటే చాలు.

“కానీ మీరు చిన్న పిల్లలు. మీ ఆరోగ్యానికి ఇంటి భోజనం, వాతావరణం ఎంతో అవసరం. కుర్రవయసులో హాస్టలులో ఉండే నేస్తాలు, అలవాట్లు, ప్రమాదాలు నాకు భయం కలిగిస్తున్నాయి. ఈ సంవత్సరం పూర్తి కాగానే మిమ్మల్ని ఇక్కడే చేర్చిస్తాను. అంటే నేను మిస్ ఇందు బాలని పెళ్లిచేసుకొని మీకు ఒక అమ్మను ఏర్పాటు చేయగలిగితే ఆమె దానికి సిద్ధం. మీ నిర్ణయం మీద అంతా ఆదారపడి వుంది. మీ కోసమే యీ పెళ్లి” అలా సాగిన ఉత్తరం ఇందు సొంతం చదివింది. మడిచి కవర్లో పెట్టుకుంది.

ఆ రాత్రి పెద్ద జ్వరం వచ్చింది ఇందుకి. నాలుగు రోజులకి కాని తగ్గలేదు. అయిదో నాడు ఆఫీసుకి చేరుకుంది. లిఫ్ట్ ఆగగానే ఆదిత్య కిరణ్ గదిలోకి వెళ్లింది.

“సార్! ఈ ఉత్తరం పోస్టులో వేయలేదు. మీరు కూడా వేయకండి” అన్నది.

ఆయన విశాలమైన తన కళ్లను మరింత పెద్దవి చేశాడా అనిపించింది.

అవసరం లేకపోయినా, పక్కనే ఉన్న కేబిన్లోకి వెళ్లింది ఇందుబాటు. రుమాలుతో ముఖం తుడుచుకుంది. 'నాకు ఆత్మాభిమానం ఉంది సార్! నన్ను ప్రేమించి, మనసారా ఇష్టపడి, కొత్త జీవితం ఇస్తానని మీరు అనకపోతే, మీ పిల్లలికి వంట మనిషిగా, మీ హౌస్ కీపరుగా వస్తాననుకుంటున్నారా' అని పౌరుషంగా బిగ్గరగా అనాలనుకున్న మాటలు సుడులుగా లోపల తిరిగాయి.. కాని అవి బయటికి వచ్చే అవకాశమే లేదు.

బయటికి వచ్చి ఆదిత్య వంక సూటిగా చూసింది.

“నో సార్! థాంక్యూ...! మీ ఔదార్యానికి కృతజ్ఞురాలిని సార్! డిక్టేషన్ యిస్తారా?” అన్నది తలవంచుకుని.

